



السلام علیکم ورحمۃ اللہ وبرکاتہ

آج میں نے بہت ہی عجیب بات سنی، وہ یہ کہ قرآن کی چند آیتیں منسوخ ہونے کے بعد قرآن سے ہی نکال دی جاتی تھیں اور وہ صحابہ کے ذہن سے بھی نکال دی جاتی تھیں، کیا یہ درست ہے۔؟

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ

الحمد للہ، والصلوة والسلام علی رسول اللہ، أما بعد!

جمہور اہل علم اصولیین، فقہاء، محدثین اور مفسرین کے نزدیک یہ بات درست ہے کہ قرآن مجید میں کچھ ایسی آیات منزل من اللہ تھیں، جن کی تلاوت بعد میں منسوخ کر دی گئی اور اس بارے میں صحیحین میں کئی ایک روایات موجود ہیں۔ مثلاً صحیح بخاری کی ایک روایت کے مطابق شروع میں آیت رحم قرآن میں نازل ہوئی تھی اور بعد میں اس کی تلاوت منسوخ ہو گئی تھی۔ اسی طرح صحیح بخاری کی ایک روایت کے مطابق والدین کے بارے میں بے رغبتی کو کفر قرار دینے والی ایک آیت مبارکہ منسوخ التلاوة ہے۔ صحیح مسلم کی ایک روایت کے مطابق صحابہ کے لیے سورۃ توبہ کے برابر حج کی سورت اور مسجات کی طرح کی ایک سورت بھی ذہنوں سے محو کر دی گئی اور انہیں اس بارے میں صرف اتنا یاد تھا کہ ایسی کوئی سورت نازل ہوئی تھی اور اب ہمارے ذہنوں سے اٹھالی گئی ہے۔

جہاں تک اس کی حکمت کا تعلق ہے تو اس کی ایک حکمت تو یہ بیان کی گئی ہے کہ شروع میں لوگوں کو تفصیلی احکام دیے گئے تاکہ عمل میں آسانی ہو اور جب لوگوں کے عمل میں پہنچائی آگئی تو ان تفصیلات کو اٹھایا گیا اور قرآن مجید اختصار کی طرف منتقل ہو گیا۔ بعض اہل علم کے مطابق اس سے مقصود مسلمانوں کی آزمائش تھی، جب کہ بعض کے نزدیک یہ تعبدی امور میں سے ہے اور اس کی حکمت تلاش کرنے کی ضرورت نہیں ہے۔

حدا ما عندی واللہ اعلم بالصواب

محدث فتویٰ

فتویٰ کمیٹی